

செவ்வாய் கிரகத்துச் சினேகிதன்

வேற்று கிரகவாசிகள்

கண்சிமிட்டும் வெளிச்ச மொழியில் எழுதும் கவிதைகள்
படிக்கும் ஆசை வந்து விட்டது எனக்கு?

பெரிய தலை, பச்சைக் கண், பன்றிக் காது

ஆண், பெண் பேதத்துடன் ஒரு யந்திரமாய்ப்

அவர்களை இன்னும் எத்தனை நாளுக்குத்தான்

ஹாலிவுட் சினிமாக்களில் மட்டுமே பார்ப்பது?

எனக்குப் பிரியமான வேற்று கிரகவாசிகள்

பறக்கும் தட்டுகளில் ஏன் இன்னும்

பூமிக்கு வரவில்லை?

இன்னொரு கிரகத்திலும்

இதே குறைபாடுகளுடன் இன்னொரு உயிரா?

மனித ஜாடையில் இல்லாமல்

ஒரு மேகம் போல் உருமாறும் உருவத்துடன்

இன்னும் அறிவுடன் , தன்னையே கொடுக்கும் பேரன்புடன்

காக்கை, குருவி, மரம், செடி, கொடி

பிரபஞ்சம் முழுவதையும் சரிசம அன்பினால்

அரவணைக்கும்

ஒரு வேற்றுக் கிரகவாசி வேண்டும் எனக்கு.

ஒன்று நான் போய் அவர்களைச் சந்திக்க வேண்டும்.

அல்லது அவர்களாவது என்னை வந்து சந்திக்க வேண்டும்.

இன்னும் எத்தனை நாளுக்குத்தான்

கடல் போர்த்திய பூமியில் வாழ்வது ? --- 22 , ஆகஸ்ட் 2020

